



basic education

Department:
Basic Education
REPUBLIC OF SOUTH AFRICA

SENIOR CERTIFICATE EXAMINATION

SISWATI LULWIMI LWEKUCALA LWEKWENGETA (FAL)

LIPHEPHA LESIBILI (P2)

2015

EMAMAKI: 70

SIKHATSI: Ema-awa 2

Leliphepha linemakhasi la-18.

TICONDZISO

1. Fundza lelikhasi ngembikwekutsi ucale kuphendvula imibuto.
2. Ungalifundzi lonkhe liphepha lemibuto. Buka lokucuketfwe ekhasini lelilandzelako bese ubeka luphawu kulowo nalowo mbuto lobutwe ngetincwadzi lotifundze kulomnyaka. Emva kwaloko, fundza leyo mibuto lenetimphawu kuphela bese ukhetsa leyo lofuna kuphendvula yona.
3. Leliphepha lemibuto licuketse TIGABA LETINE:

SIGABA A:	Inoveli	(35)
SIGABA B:	Umdlalo	(35)
SIGABA C:	Tindzaba letimfisha	(35)
SIGABA D:	Tinkondlo	(35)
4. Phendvula imibuto LEMIBILI kuphela. MUNYE umbuto kusinye setigaba letimbili.

SIGABA A: INOVELI
Phendvula MUNYE umbuto wenoveli loyifundzile.

SIGABA B: UMDLALO
Phendvula MUNYE umbuto wemdlalo lowufundzile.

SIGABA C: TINDZABA LETIMFISHA
Phendvula YOMIBILI imibuto lebutwe ngetindzaba letimfisha.

SIGABA D: TINKONDLO
Phendvula TOTIMBILI tinkondlo lekubutwe ngato.
5. Sebentisa luhlu lwekutikhumbuta kute usitakale.
6. Landzela ticondziso letisekucaleni kwaleso NALESO sigaba.
7. Tinombolo tetimphendvulo atihambisane naleto temibuto njengobe tinjalo ephepheni lemibuto.
8. Cala LESO NALESO sigaba ekhasini LELISHA.
9. Siphakamiso sekulawulwa kwesikhatsi singaba ngemaminithi la-60 kuleso naleso sigaba.
10. Bhala ngesandla lesibonakalako nalesifundzekako.

LUHLA LWEKUTIKHUMBUTA

Lelikhasi litawusita bahlolwa ekukhetseni imibuto LABAFUNA kuyiphendvula ngaphandle kwekufundza lonkhe liphepha lemibuto.

SIGABA A: INOVELI		
Phendvula umbuto wenoveli loyifundzile.		
INOMBOLO YEMBUTO	EMAMAKI	LIKHASI
1. <i>Kwasha Tikhotsa</i>	35	5
SIGABA B: UMDLALO		
Phendvula umbuto wemdlalo lowufundzile.		
2. <i>Lahloma Ladvuma</i>	35	8
SIGABA C: TINDZABA LETIMFISHA		
Phendvula YOMIBILI imibuto lebutwe ngetindzaba letimfisha.		
3. <i>Litsambo</i>		
3.1 Titifiketi	18	11
3.2 Timbuti	17	13
SIGABA D: TINKONDLO		
Phendvula TOTIMBILI tinkondlo lokubutwe ngato.		
4. <i>Letfwese</i>		15
4.1 Intfutwane	17	
4.2 Umtapo	18	17

LUHLA LWEKUTIKHUMBUTA

Lelikhasi litawusita bahlolwa ekukhetseni imibuto LABAFUNA kuyiphendvula ngaphandle kwekufundza lonkhe liphepha lemibuto.

SIGABA	TINOMBOLO TEMIBUTO	LINANI LEMIBUTO LEPHENDVULWAKO	THIKA
A: INOVELI (Imibuto lemifisha)	1	1	
NOBE			
B: UMDLALO (Imibuto lemifisha)	1	1	
NOBE			
C: TINDZABA LETIMFISHA (Imibuto lemifisha)	2	2	
NOBE			
D: TINKONDLO (Imibuto lemifisha)	2	2	

CAPHELA: Cikelela kutsi uphendvule imibuto lesetigabeni LETIMBILI kuphela.

SIGABA A: INOVELI

UMBUTO 1: KWASHA TIKHOTSA – LL Dlamini

Fundza lethekesthi bese uphendvula imibuto letawulandzela.

'Emavi akho angishayisa luvalo. Mnaketfu ubona sengatsi kukhona lesifihlelene kona, kantsi akukho. Mani sibindzi!' Kusho Somcuba. 'Yini lewuyisolako kimi Somcuba?' Kubuta Mswati. 'Akukho lengikusolako kuwe mnaketfu,' kuphendvula Somcuba. 'Yini leniyisolako kimi Somcuba?' 'Akukho lesikusolako kuwe mnaketfu.'

'Angisuye umntfwana lokhasela etiko. Ngiyayibona ingoti lengilengela kuyo. Ngwavuma ufuna live lami ngaselwandle. Ematfonga akatibeki phasi, alwa nami. Besuthu bafunga bayalobela batsi abesuki Esilobela. Bakhe tindlu tabo tematje kusukela eMambane kulaMlambo kuze kufinyelelwe eMachibini laneMihlanga. Bagcoki bafuna lelo live lelingaseNshonalanga. BakaMabhula bakanekise eMgwenyane naseMgwenya. Live laSomhlolo bafuna kulihlephula ngala nangala, babelane ngalo. Lokunye-ke kutsi nine nifuna bukhosi bami,' kusho Mswati akhatsatekile.

'Kuhlangana kwetfu nabomnaketfu boFokotsi naNdlela sisuke sikhuluma ngesimo selive lesimatima. Siyatibona titsa tivumbukise kwemakhowa. Tisihacile mnaketfu. Lolwa nawe mnaketfu, kusho kutsi ulwa natsi sonkhe. Kuhlala phasi sigoce tandla, sitawuba sitigwaza ngetetfu.

*Mswati lomnyama kulabalutfuli.
Mgobo waMphondvo
Awungen' esigujini.
Ungen' emagabelwen' aTinyatsi.'*

'Babe ukhotseme ngisemncane. Loko kwente live lababe balifake emehlo. Ngifunga Somhlolo! Badlala ngemlilo esikhotseni! Batatibona tinyatsi letitimpfondvomphodvo! Ngikhetselwe nganhlanye nje, ngobe ngitalwa nguTsandzile nine nitalwa nguLetsalucolo?'

[Likhasi 3-4]

1.1 Ngubani umlingisi logcamile kulethekesthi lengenhla?
Khetsa YINYE imphendvulo.

- A Sicobolonjwane.
- B Mswati.
- C Sandlane.
- D Khambi.

(1)

1.2 Shano kutsi lokwenteka kulenoveli kwenteka ngasiphi sikhatsi.
Khetsa YINYE imphendvulo.

- A Sikhatsi sanyalo.
- B Sikhatsi senala.
- C Sikhatsi sakudzala.
- D Sikhatsi semphucuko.

(1)

- 1.3 Ngubani umlingisi lobekahamba embili ekubambeni imihlangano yasebusuku?
Khetsa YINYE imphendvulo.
- A Sicobolonjwane.
B Somcuba.
C Sandlane.
D Khambi. (1)
- 1.4 Bekuyini umsebenti wenceku yaMswati endzabeni? (1)
- 1.5 Ngabe liphupho laSidwala lafezeka yini esiphetfweni salenoveli. (1)
- 1.6 Ngaphandle kwenkinga yekungevani nebanakabo, nguyiphi lenye inkinga lebekabukene nayo Mswati?
Bhekisa imphendvulo yakho etheksthini lengenhla. (1)
- 1.7 Condzanisa emagama lakuKHOLOMU A netimphendvulo letikuKHOLOMU B.
- | IKHOLOMU A | | IKHOLOMU B | |
|------------|----------------|------------|------------------|
| 1.7.1 | Sicobolonjwane | A | Ugcwele kwesaba |
| 1.7.2 | Tsandzile | B | Yinyanga yesive |
| 1.7.3 | Ndlela | C | Wesekela Somcuba |
| 1.7.4 | Fokotsi | D | Indlovukati |
| 1.7.5 | Khubalo | E | Inhloli |
- (5)
- 1.8 Bhala emaphuzu LAMATSATFU lakhombisa kutsi Mswati bekabatsandza banakabo. (3)
- 1.9 Bhala KUBILI lokutfolakala etimphendvulweni taSomcuba lokumveta kutsi ungumuntfu lonesimilo lesinjani. (2)
- 1.10 Shano kutsi kunjani kuhambelana/budlelwano baMswati nebanakabo kulenoveli. (2)
- 1.11 Baphelelaphi boFokotsi naNdlela? Bhala emaphuzu LAMABILI. (2)
- 1.12 Bhala KUNYE lokwenteka enovelini lokufana nalokwenteka kutepolitiki esikhatsini lesiphila kuso naKUNYE lokwehlukile kulesikhatsi lesiphila kuso lomuhla. (2)
- 1.13 Yini lebanga Somcuba atsi, 'Akukho lengikusolako kuwe mnaketfu'? Bhala KUBILI. (2)
- 1.14 Shano umsebenti lowentiwa yinyanga yaMswati. Bhala emaphuzu LAMABILI. (2)

- 1.15 Yini lebeyilindzelwe nguMswati etiveni lakhelene nato emva kwekuba atsatse bukhosi? Bhala KUBILI. (2)
- 1.16 Ngabe lesihloko lesitsi, *Kwasha Tikhotsa*, siyahambisana yini nalokwenteka kulenoveli? Usho ngani? (2)
- 1.17 Etinhlotjeni temanoveli, ngabe lena, *Kwasha Tikhotsa*, iluhlobo luni? Sekela imphendvulo yakho. (2)
- 1.18 Ngabe ummango ufundzani emphilweni yaMswati? Sekela ngemaphuzu LAMATSATFU. (3)

[35]

SAMBA SESIGABA A: 35

NOBE

SIGABA B: UMDLALO

UMBUTO 2: LAHLOMA LADVUMA– Z Motsa

Fundza lethekesthi bese uphendvula imibuto letawulandzela.

TSEMBATIVE: Khetsiwe, mntfwanaketfu, kungatsi ngi ... ngi ... cala ngikubona kabusha kutona letinsukwana. Inhlitiyo yami ishaya ingoma yinye itsi, 'Nangu losolo ngimfuna!' Khetsiwe, yami inhlitiyo ngiyinikela etandleni takho, ngiyayidzela ngendzaba yanalu lutsandvo. Loku lengikuvako nami kungifakela lichwa ngobe kakufuni sakugigwa imitsetfo, timiso, nemasiko. Kuvele kungidvonse ngemandla esishingishane kungiholele madvute nawe ntfombi yeBatfwa. (*Asondzele, eme emva kwakhe ambambe amsonge ngemikhono amnamatselise esifubeni sakhe.*) Wena vele awungitsandzi, Khetsiwe?

KHETSIWE: (*Agucukele ngakuye kodvwa angaphumi emikhonweni yakhe.*) Jijimeza! Utakutsi ngiyahlanya Vusematfwa. Nami angati kutsi kwentekani lapha kimi. Ngivele ngabanjwa sitfozi umtimba wonkhe ngelilanga lesiBhimbi lapho ungena enkhundleni liso lakho lihlangane nelami. Ngitikhute ngatincinta ngaphindze ngatibuta kanyenti kutsi utigeze ngani loku sati kahle kamhlophe kutsi inhlitiyo yami imephi ngawe. Angati ngitsini, Mbiba! Angati!

TSEMBATIVE: Ngiphendvule kukunye nje.

KHETSIWE: Kukuphi?

TSEMBATIVE: Uyangitsandza yini?

KHETSIWE: Ngetama kusho njalo. (*Aphose emehlo phasi esiyilweni.*)

TSEMBATIVE: Ungesabi. Aliphume nje kahle.

KHETSIWE: (*Asolo abuke phasi kepha livi liphume kahle lingachachateli.*) Yebo! Ngiyakutsandza!

[Likhasi 37–38]

2.1 Itsini ingcikitsi yalomdlalo?
Khetsa YINYE imphendvulo.

- A Umbango.
- B Imfundvo.
- C Tepolitiki.
- D Bugebengu.

(1)

- 2.2 Kusho kutsini kutsi, 'Inhlitiyo yami ishaya ingoma yinye,' nawufundzisisa lethekesthi lengenhla? Khetsa YINYE imphendvulo.
- A Ikhuluma intfo yinye.
B Icula ingoma lefanako.
C Ishaya liculo linye.
D Ishaya ngemandla lamakhulu. (1)
- 2.3 Ngusiphi sento lesakhombisa kutsi vele Ndvukutemphi angeke abutfole bukhusi? Khetsa YINYE imphendvulo.
- A Khetsiwe akabufuni bukhusi.
B Madzandza watfolakala akhulelwe.
C Ndvukutemphi wabulala ludziwo.
D IMbiba igulela kufa. (1)
- 2.4 Bhala indzawo lapho senteka khona lesicashunwa semdlalo lesingenhla. Khetsa imphendvulo yakho.
- A Kuselawini laNdvukutemphi.
B Kusekhaya leMbiba.
C Kusenkundleni yesibhimbi.
D Kusentsangeni yaKhetsiwe. (1)
- 2.5 Condzanisa emagama lakuKHOLOMU A netimphendvulo letikuKHOLOMU B.
- | IKHOLOMU A | | IKHOLOMU B | |
|------------|-----------|------------|---------------------------|
| 2.5.1 | IMbiba | A | Yintfombi yaNdvukutemphi. |
| 2.5.2 | Tfolwane | B | Yindvuna yenkhosi. |
| 2.5.3 | Madzandza | C | Yinkhosi yeBatfwa. |
- (3)
- 2.6 Lomdlalo wenteka ngasiphi sikhatsi sesimonhlalo? (1)
- 2.7 IMbiba ngiyo ledale lombango webukhusi. Vuma nobe uphikise ngekwesekela. (2)
- 2.8 Ngabe Tsembative limfanela ngayiphi indlela ligama lakhe? Sekela imphendvulo yakho. (2)
- 2.9 Bhala ubi loBUBILI lobentiwa nguNdvukutemphi abe angumntfu wasesigodlweni. (2)

- 2.10 Bhala tintfo LETIMBILI letingenta lomdlalo wonkhe ungadlaleki esiteji. (2)
- 2.11 Lomdlalo uyimbangalusizi. Sekela imphendvulo yakho. (2)
- 2.12 Bhala KUBILI lokubangwa boVusematfwa naNdvukutemphi. (2)
- 2.13 Wena ucabanga kutsi umbhali bekacondze kusitjelani ngaTsembative naKhetsiwe kulesicashunwa lesingenhla? Bhala KUBILI. (2)
- 2.14 Bhala SINYE sigameko lesikhohlekwako naSINYE lesingakhohleki kulomdlalo wonkhe. (2)
- 2.15 Bhala KUBILI lokufakazela kutsi Qedizizwe unenhliyo lembi. (2)
- 2.16 Umdlalo lobhaleke kahle ngulowo loveta lokungakalindzeleki esiphethweni. Bhala KUBILI lokungakalindzeleki kulomdlalo. (2)
- 2.17 Umbhali uphumelele yini ekwetseni Ndvukutemphi ligama lakhe? Sekela imphendvulo yakho. (2)
- 2.18 Yini labekhala ngayo Ndvukutemphi kuQedizizwe ngalelilanga lekukhethwa kweNkhosi letawutsatsa bukhosi? (2)
- 2.19 Njengemfundzi weLulwimi Lwekucala Lwekwengeta, ngabe lulwimi lolusetjetiswe kulomdlalo lubafanele yini labafundzi? Sekela imphendvulo yakho. (3)

[35]

SAMBA SESIGABA B: 35

NOBE

SIGABA C: TINDZABA LETIMFISHA

UMBUTO 3: LITSAMBO – EJ Mhlanga

Phendvula YOMIBILI imibuto lebutwe ngetindzaba letimfisha.

3.1 TITIFIKETI – JJ Thwala

Fundza lethekesthi lengentasi bese uphendvula imibuto letawulandzela.

'Konje ungubani wena? Ngihlale ngikubona nje ufake thayi wendlula lapho embikwesikolo setfu.' 'NginguMusa Madonsela lophase mathiliki eLitjelebube High ngemnyaka lophelile. Lonyaka ngifundzisa kulesa sikolo lesincane lesilapha eDvundvwini,' kusho Musa atichaza.

'Hawu, uma embikwebafundzi ngamathiliki? Unguthishela nje wena? Wabufundzela kuliphi likholishi?' 'Bengitsi ngisichazile simo sami sonkhe kuwe. Ngichazile kutsi ngafundza ngagcina kuliphi libanga futsi kusiphi sikolo,' 'Abekho yini bothishela labanetitifiketi njengatsi labangafundzisa kulesikolo lofundzisa kuso?'

'Yebo, abekho. Ngite lapha nje kuwe, ngobe ngitewufuna lwati. Ngisite mnaketu ngelwati lwemfundvo lephakeme.' 'Beyingekho yini iLife Orientation, esikolweni senu?' Kubuta Ndzabatakhe. Wamshiya lapho Ndzabatakhe umsa waMadonsela agcolotele. Bewungatsi lizini libuke unina kutsi aliphe kudla. Wabhema ligwayi lakhe i-JPS, watibukela le shengatsi usesigangeni yedvwana.

'Lapha ngifundzisa Singisi neTemlandvo; manje-ke ulindzele ngikuchazeleni kuletifundvo letimbili?' 'Cha, angifuni kuchazelwa ngetifundvo lotifundzisako, ngifuna lwati ngemfundvo lephakeme nje kuphela.' 'Uyabona- ke Musa. Wo, kenje utse unguMusa?' Yebo, nginguMusa.' 'Singisi lulwimi lolujule kakhulu. Tikhatsi tinyenti kakhulu eSingisini. Inkhulumombiko, tinongo tenkhulumo, akusilula kutsi ukwati uma ungati Singisi.'

[Likhasi 104–108]

3.1.1 Ndzabatakhe uluhlobo luni lwemlingisi kulethekesthi lengenhla?
Khetsa YINYE imphendvulo.

- A Usicaba.
- B Ungumkhweteli.
- C Uyindilinga.
- D Ungulogcamile.

(1)

3.1.2 Ngabe singenisiso salenzatjana siyaheha yini?
Khetsa YINYE imphendvulo.

- A Siyaheha ngobe inkinga ivetwe ekucaleni.
- B Siyaheha ngobe inkinga ivetwe emkhatsini.
- C Siyaheha ngobe inkinga ivetwe ekugcineni.
- D Siyaheha ngobe inkinga ivetwe esiphetfweni.

(1)

3.1.3 Condzanisa emagama lakuKHOLOMU A netimphendvulo letikuKHOLOMU B.

IKHOLOMU A		IKHOLOMU B	
(i)	Nsimini High	A	Wati ngetitifiketi taNdzabatakhe.
(iii)	Sifiso	B	Bekufundzisa Ndzabatakhe.
(iii)	Mphini	C	Bekafuna lwati ngemfundvo lephakeme.
(iv)	Musa	D	Bekafundzisa eLesotho

(4)

3.1.4 Yini lembi leyentiwa nguNdzabatakhe ngetitifiketi? Bhala kube KUBILI. (2)

3.1.5 Musa ukhombisa similo lesihle ebantfwini labadzala. Sekela ngekubhekisa kulendzatjana. (2)

3.1.6 Chaza kutsi loku lokukhulunywa ngako kulenzaba kuhambisana njani nengcikitsi yalenzaba. (2)

3.1.7 Bhala SINYE simiso sendzaba lemfisha, bese uyasho kutsi lenzaba, Titifiketi, iyasetisa yini nobe cha. (2)

3.1.8 Kuliphutsa nobe kuliciniso yini kutsi Siswati akumele usifundze esikolweni ngobe ukhule ngaso? Sekela imphendvulo yakho. (2)

3.1.9 Ngabe siphetfo salendzatjana siyakholweka yini? Sekela ngemaphuzu LAMABILI. (2)

3.2 TIMBUTI – JJ Thwala

Fundza lethekesthi lengentasi bese uphendvula imibuto letawulandzela.

Bakhuluma nje boNhloko naNdlebe nguLwesine. Bayacala kuhlolwa kusasa. Konkhe loku bebakufundza kusukela ekucaleni kwemnyaka, sebayohlolwa ngako kutsi bakufundzisisile yini. Bafundzi labebafundza sibili njengaboNhloko bajabulile. Bafundzi labebadlala njengaboNdlebe bayachachatela ngobe abati kutsi bayobhalani. Labanye-ke bafundzi abanaki lutfo ngobe kubo konkhe kuyefana. Buhle nebubi yintfo yinye. Bakhuluma nje beme eceleni kwemgwaco bacondze emakhaya kubo. Kungevani kwabo kudalwa kuhlolwa lokutewucala kusasa. Nguloyo naloyo uveta simo sakhe mayelana nekuhlolwa. Indzaba lesematseni ngiyo leyo.

'Shengatsi ngabe sesibhalile sacedza,' kusho Nhloko.

'Wajaha kucedza nje yini kangaka?' Kubuta Ndlebe.

'Sengidziniwe kufundzana nelibanga linye. Konkhe kwalo sengiyakwati ngako-ke ngifuna kuchubekela embili. Kulomnyaka lotako ngiyewufundzela buthishela eYunivesithi yaseJozi.

'Nami ngemnyaka lotako ngiyakhona kuleyo Yunivesithi. Kuya labanjani kantsi?'

'Kuya labaphase matekuletjeni. Kuya labatimisele.'

'Ngitamphasa matekuletjeni. Ngitimisele kakhulu kuya kuleyo Yunivesithi. Wena Nhloko ucabanga kutsi nguwe wedvwa lotawuphasa. Ngihlakaniphe kakhulu ngekutsi ngitawuphasa ncono kunawe.'

'Utimisele ngemlomo nangetifiso kuya eYunivesithi ngobe sicelo awukasenti futsi sekuze kwavalwa. Khohlwa ngekuya eYunivesithi ngoba awati kutsi uyobhalani kusukela kusasa.'

'Wena ungitsatsela phasi. Awungati, kodvwa-ke ngifuna ucale kulomnyaka kungati. Ngifuna kwenta timangaliso ngekutsi ngiphumelele kahle kuze weswabe.'

[Likhasi 109–110]

3.2.1 Yini inkinga lebukene nemlingisi lomkhulu (Bangiswako kulenzaba)? (1)

3.2.2 Hlobo luni lweludweshu loluvela etheksthini lengenhla? Khetsa YINYE imphendvulo.

A Ludweshu lolufihlekile.

B Ludweshu lwangekhatsi.

C Ludweshu lwemvelo.

D Ludweshu lwangaphandle. (1)

3.2.3 Linani lebalingisi endzabeni lemfisha kumele kube ... Khetsa YINYE imphendvulo.

A Balingisi labangengci kulabasihlanu.

B Balingisi labangengci kulabatsatfu.

C Balingisi labangengci kulababili.

D Balingisi labangengci kulabane. (1)

- 3.2.4 Usita ngani Ndlebe kutsi lendzaba ichubekele embili? (2)
- 3.2.5 Bhala emaphuzu LAMABILI ngesimonhlalo sendzawo lapho yenteka khona lendzatjana lengenhla. (2)
- 3.2.6 Bhala emaphuzu LAMABILI ngekuphetseka kahle NOBE kabi kwalendzatjana. (2)
- 3.2.7 Bhala KUBILI lokufana nalokwentiwa nguNdlebe naloku lokwentiwa lusha lwalomuhla etikolweni. (2)
- 3.2.8 Bhala kube KUBILI lokwenta Nhloko angatsandzeki kuNdlebe, kantsi bebavana kangaka basebancane. (2)
- 3.2.9 Bhala timiso LETIMBILI, ngesihloko sendzaba lemfisha, ubhekise kulenzaba lengenhla. (2)
- 3.2.10 Lusha lolusafundza etikolweni lutfola siphil sifundvo ngelibandla laNdlebe? Bhala emaphuzu LAMABILI. (2)

[35]

SAMBA SESIGABA C: 35

NOBE

SIGABA D: TINKONDLO

UMBUTO 4: LETFWESE – PT Jele, JJ Thwala

Phendvula TOTIMBILI tinkondlo lekubutwe ngato.

4.1 Fundza lenkondlo lelandzelako bese uphendvula imibuto letawulandzela.

INTFUTFWANE – MJ Thwala

- 1 Yati tilimela temnyaka
- 2 Njengentfutfwane letatiko,
- 3 Leyati kutsi kunebusika nelihlobo,
- 4 Nekutsi kunekwindla nentfwasahlobo.

- 5 Yati kutsi sikhatsi siyahamba,
- 6 Lokuhle kulandzele lokubi
- 7 Nalokubi kulandzele lokuhle,
- 8 Konkhe kuhamba njengesikhatsi.

- 9 Ngente ngibe njengentfutfwane
- 10 Leyati sikhatsi ingenawashi,
- 11 Leyati teliv' ingenabalave,
- 12 Leyat' imphil' ingafundziswa.

- 13 Ngente ngibe njengentfutfwane,
- 14 Ngisebente sikhatsi sisekhona,
- 15 Ngicabange sikhatsi lesitako
- 16 Lesimatim' emphilweni yami.

- 17 Ngente ngibe njengentfutfwane,
- 18 Ngisebente kamatima ngikhohlwe
- 19 Telve letihlasimul' umtimba,
- 20 Tingente ngiphefumule kamatima.

- 21 Ngente ngiphile njengentfutfwane,
- 22 Lenelikhaya lekuphephela nasekubhoke
- 23 Emakhata nemimoya yebusika,
- 24 Netimvula letin' ehlobo.

[Likhasi 96]

4.1.1 Itsini ingcikitsi yalenkondlo?
Khetsa YINYE imphendvulo.

- A Kubeketela.
- B Kuvilapha.
- C Kuhlomphepo.
- D Kukhutsala.

(1)

- 4.1.2 Shano kutsi lenkondlo iluhlobo luni?
Khetsa YINYE imphendvulo.
- A Isonethi.
B Inkondlosililo.
C Inkondlomlandvo.
D Ilirikhi. (1)
- 4.1.3 Shano luhlobo lwebunkondlo lobudalwa ngulamagama
ladvwetjelwe kulemigca lelandzelako:
- 'Lokuhle kulandzele lokubi
Nalokubi kulandzele lokuhle,
Khetsa YINYE imphendvulo.
- A Luchumanosicalo.
B Luchumanosigcino.
C Luchumanosiphambano.
D Luchumanomkhatsini. (1)
- 4.1.4 Chaza kutsi lenkondlo ikhuluma ngani ngalokusobala. (2)
- 4.1.5 Bunkondlo buni lobuvelwa ngulemigca lelandzelako.
- Yati tilimela temnyaka
Njengentfutfwane letatiko, (Imigca-1ne-2). (1)
- 4.1.6 Bhala kutsi yini kutsiwe umugca 5 ucuketse sinongo
sekumuntfutisa. (2)
- 4.1.7 Ngusiphi sikhatsi semnyaka lesihambisana kahle nalokushiwo
kulenkondlo lengenhla? Sekela. (2)
- 4.1.8 Ngabe lelikhaya lentfutfwane, lekuphephela liyivikela kutiphi timo
njengobe kushiwo enkondlweni? Nika KUTSATFU. (3)
- 4.1.9 Shano kutsi sonkondlo bekasesimeni lesinjani nakabhala
lenkondlo? Sekela imphendvulo yakho. (2)
- 4.1.10 Nawubuka simo setemisebenti eNingizimu Afrika, ngubaphi bantfu
lekumele bafundzelwe lenkondlo? (2)

4.2 Fundza lenkondlo lengentasi bese uphendvula imibuto letawulandzela.

UMTAPO – CD Masilela

- 1 Gogo ngungu yesive,
- 2 Uyincwadzi lehamba ngetinyawo
- 3 Ungumtapo wetincwadzi emphilweni yetfu,
- 4 Emaphiko akho asifukamela sonkhe.
- 5 Kuwe angisuye umntfwana wesihlahla,
- 6 Angisiwo umlanjwana, ngingumntfwanakho gogo.
- 7 Ngiyingati yakho ngingumntfwanakho gogo.
- 8 Uyadvondvolotela kepha uludvondvolo lwetfu
- 9 Uyinsimu lesiyivuna sonkhe ngekukhululeka
- 10 Ulibhange letfu kantsi uyinkomazi yetfu
- 11 Unjengesikolo kitsi, ungucedzasitunge.
- 12 Ungunesi, uyinyanga yetfu, usibhedlela setfu.
- 13 Naloku ematsambo sekaphikisana nenhlitiyo,
- 14 Kepha inhlitiyo yakho inguphethiloli
- 15 Lokuvuselelako, unyatsele ngemandla
- 16 Siyabonga gogo, loligugu
- 17 Ungumtapo loligugu etitukulwaneni!

[Likhasi 55]

4.2.1 Bhala luhlobo lwemvumelwano lolutfolakala emgceni we-2 newe-3. Khetsa YINYE imphendvulo.

- A Imvumelwanomaphakatsi.
- B Imvumelwanosigcino.
- C Imvumelwanosicalo.
- D Imvumelwanomkhatsini.

(1)

4.2.2 Khokha ligama lelisetjentiswe enkondlweni yonkhe lengenhla ngekuphindzaphindza.

(1)

4.2.3 Bunkondlo buni lobutfolakala emgceni we-12? Khetsa YINYE imphendvulo.

- A Sifanangwaca.
- B Sifutamsindvo.
- C Sifanankhamisa.
- D Silinganisamcondvo.

(1)

4.2.4 Usho kutsini sonkondlo ngalomugca longentasi? Bhala emaphuzu LAMABILI.

'Naloku ematsambo sekaphikisana nenhlitiyo.'

(2)

- 4.2.5 Chaza kutsi kubangelwa yini sonkondlo asebentise luphawu (!) emgteni we-17? Bhala liphuzu LINYE. (1)
- 4.2.6 Yini kubitwe gogo ngenjalo? Bhala liphuzu LINYE. (2)
- 4.2.7 Shano kutsi hlobo luni lwesinongo senkhulumo lesisetjentiswe kulomugca longentasi. Bhakisa imphendvulo yakho kulamagama ladwetjelwe.
- 'Emaphiko akho asifukamela sonkhe.'
- Khetsa YINYE imphendvulo.
- A Sifaniso.
B Sifanisongco.
C Selutfo.
D Sihabiso. (1)
- 4.2.8 Bhala emaphuzu LAMABILI ngesakhiwo salenkondlo. (2)
- 4.2.9 Chaza lomugca kutsi usho kutsini:
- 'Uyinsimu lesiyivuna sonkhe ngekukhululeka' (2)
- 4.2.10 Sonkondlo ubasebentiselani bokhefana/bokhoma emgteni 12? (1)
- 4.2.11 Sonkondlo ugcamisa kubaluleka kwabogogo emmangweni. Nika tindlela LETIMBILI lesingabagcina ngato baphephile kulesikhatsi lesiphila kuso. (2)
- 4.2.12 Yini sonkondlo afanise inhlitiyo yagogo naphethiloli kulomugca longentasi?
- 'Kepha inhlitiyo yakho inguphethiloli'. (2)

[35]

SAMBA SESIGABA D: 35
SAMBA SAKO KONKHE: 70